

SERVITUJIET

U KOMPROMPRJETARJI

Robert Musumeci

Bijografija



Dr Robert Musumeci kiseb PhD fil-liġi mill-Universita ta' Malta wara li, fl-2016, huwa rebañ il-*'Best Doctor of Laws Thesis Award 2016'* għall- publikazzjoni *'The Development Planning Act 2016 - A critical Appraisal'*. Dr Musumeci kiseb ukoll *Master of Science in Conservation Technology for Masonry Buildings* lura fl-2004 mill- istess Universita' ta' Malta wara li ggradwa bħala perit fis-sena 1997. Dr Musumeci serva bħala ċermen tal-Kunsill Konsultattiv dwar l-Industrija tal- Bini (BICC) bejn is-snin 1998 u 2008. Eventwalment huwa serva bħala konsulent tal-gvern Malti fejn kien strumentali fir-riformi wara d-*demerger* tal- Awtorita' ta' Malta dwar l-Ambjent u l- Ippjanar, it-twaqqif ta' l- Awtorita' ta' l- Artijiet, l-emendi kostituzzjonali li jippermettu sigġijiet addizzjonali għas-sess sotto-rappreżentat l-introduzzjoni ta' liġi ġdida li tirregola l-aġenti tal-proprjeta' immobili kif ukoll il-liġi li waqqfet l-Awtorita' tal-Bini u l-Kostruzzjoni. Dr Musumeci huwa l-awtur tal-ktieb *'Selected Principles of Maltese Planning Law.'* (Kite 2021) Dr Musumeci huwa *senior lecturer* fi ħdan il-Fakulta' tal-Liġi fl-Universita' ta' Malta u jgħallem il-liġi tal-ippjanar u l-liġi amministrattiva. Dr Musumeci huwa l-ewwel detentur ta' *warrant* biex jipparattika bħala avukat u *warrant* biex jipprattika bħala perit.

Ibda biex, l-**Artikolu 493** tal-**Kap 16** jgħid hekk:

'Ebda komproprietarju ma jista' jagħmel tibdil fil-ħaġa in komun mingħajr il-kunsens tal-komproprietarji l-oħra, lanqas jekk jidhirlu li dak it-tibdil hu ta' ġid għal kulħadd.'

Dan ifisser li komproprietarju m`għandux dritt li jagħmel tibdil ta` sustanza li jbidel in-natura ta` l-oġġetti in komun mingħajr il-kunsens tal-komproprietarji. Komproprietarju għandu dejjem jara li jirrispetta r-rieda tal-komproprietarji l-oħra, inkluż li ma jikkonċedix servitujiet *a sua sponte* mingħajr il-kunsens tal-komproprietarji l-oħrajn.

L-**Artikolu 460** tal-**Kap 16**, infatti, jgħid hekk:

'(1) Is-servitù, konċessa minn wieħed mis-sidien ta' fond mhux maqsum, ma titqiesx stabbilita fuq dak il-fond, ħlief meta s-sidien l-oħra jikkonċeduha wkoll, il-koll flimkien jew kull wieħed għalih.

(2) Il-konċessjoni ta' servitù b'kull titolu jkun li jkun, magħmula minn wieħed mis-sidien, tibqa' sospiża sakemm l-istess konċessjoni ssir mill-oħrajn kollha.

(3) İzda, il-konċessjoni ta' servitù magħmula minn wieħed mis-sidien, bla ma jkunu ndaħlu s-sidien l-oħra, tobbliga mhux biss lil min għamel dik il-konċessjoni iżda wkoll lis-suċċessuri tiegħu, mqar jekk partikolari, u lil dawk li l-jedd tagħhom ġej minnu, li ma jfixklux l-eżerċizzju tal-jedd hekk mogħti'.

Hawn qed ngħidu li, jekk per eżempju, komproprietarju jiddeċiedi li jikkonċedi servitu' li tolqot bini li huwa jippossjedi flimkien m'oħrajn, din tibqa' sospiża sakemm dik l-istess konċessjoni ssir mill-oħrajn kollha.

Detto cio', il-kunċett ta' komproprietarju huwa mibni fuq il-premessa li *'kull komproprietarju jista' jinqeda bil-hwejjeg in komun'*.

L-**Artikolu 491** tal-**Kap 16**, infatti, jgħid hekk:

'Kull komproprietarju jista' jinqeda bil-hwejjeg in komun, basta – (a) li jinqeda bil-haga skond id-destinazzjoni taghha kif stabbilita bl-uzu; (b) li ma jinqediex bil-haga kontra l-interess tal-komunjoni, jew b'mod li ma jhallix lill-komproprietarji l-ohra jinqadew biha in komun skond il-jeddijiet taghhom.'

Il-mistoqsija li trid allura issir hi din: L-uzu li qed isir minn komproprietarju huwa kontra d-destinazzjoni tal-ħaġa miżmuma in komun? L-uzu li qed isir minn komproprietarju huwa kontra l-interessi tal-komunjoni jew xi ħadd mill-komproprietarji? Biex wieħed iwieġeb dawn il-mistoqsijiet, għandu jara:

(i) Fl-ewwel lok, irid ikun assigurat li x-xogħol li ser jitwettaq ma jbidilx id-destinazzjoni, l-istat u l-konsistenza tal-oġġett komuni;

(ii) Fit-tieni lok, irid ikun aċċertat li dak l-oġġett jibqa` tabilhaqq in komun fis-sens li jekk eventwalment ikun hemm każ ta` bejgħ jew qasma b'tali mod li dak l-oġġett jiġi jappartjeni lil xi ħadd b'mod indiviż, ix-xogħolijiet ikunu jistgħu jitneħħew facilment.

Applikati dawn il-prinċipji għas-servitujiet li komproprietarji jgwadu 'in komun', għandu jsegwi li komproprietarju jibqalu dritt li, per eżempju, iqabbad katusa ġdida ma` sistema ta' katusi komuni sakemm dan ma joħloqx ingombri u tfixkil li jmur lil hinn mill-uzu fil-qies tal-proprietarji komuni. Jekk komproprietarju jopponi għal dan, ikun jinħtieġ li juri xi forma ta' prova xjentifika li turi li s-sistema komuni tad-drenaġġ ma tiflaħx għaž-żieda fil-flow tad-drenaġġ.

Bl-istess mod, komproprietarju għandu allura jkollu kull dritt jiftaħ tieqa fuq spazju komuni sakemm tali ntervent ma joħloqx ingombri u tfixkil li jmur lil hinn mill-uzu fil-qies tal-proprietarji komuni. Hekk, almenu, ġie deċiż fil-każ **Taliana vs Vella et.**¹ li kien jirrigwardja twieqi li nfetħu fuq sqaq komuni. Infatti, il-Qorti qalet hekk:

'... f`dan il-każ, ma jirrizultax li, mill-isqaq, qed isir uzu li b`xi mod ifixkel

¹ Ara sentenza fl-ismijiet **Taliana vs Vella et.** mogħtija mill-Prim' Awla f'Ottubru 2017

lill-koproprjetarji l-oħra milli jinqadew bih jew li fih saru xi alterazzjonijiet li jaffettwaw in-natura tiehu. Dak li ghamlu l-konvenuti meta fethu aperturi godda għal fuq l-isqaq komuni u għaddew diversi katusi għal go fih jammonta għall-uzu fil-qies tal-propjeta` komuni. Fl-isqaq ma sar ebda xogħol li jbidel id-destinazzjoni, l-istat u l-konsistenza tieghu, u kwindi dak li sar għandu jitqies bhala uzu fil-qies li l-konvenuti qed jagħmlu mill-oggett in komun. F`dan l-istadju, għalhekk, il-konvenuti m`għandhomx jigu ordnati jnehhu x-xogħolijiet li ghamlu.'

Il-Qorti madankollu żiedet tgħid:

'Dan ma jfissirx, pero`, li l-konvenuti akkwistaw xi dritt li jhallu l-aperturi u l-katusi fejn huma; dan jistghu jagħmluh diment li l-isqaq jibqa` in komun, għax f`kaz ta` bejgh jew qasma ta` l-isqaq, jekk dak l-isqaq jigi jappartjeni lil xi hadd li mhux il-konvenuti, ix-xogħlijiet meritu ta` din il-kawza jridu jitnehhew.'



ROBERT MUSUMECI
avukat - perit